

ಶರಣ ಸಂಗಮ

ಚಿತ್ರದುರ್ಗ : ಜಾತಿವಾದ ಅದು ಮತೀಯವಾದ, ಸಂಕುಚಿತವಾದುದು. ಸಾಮಾಜಿಕ ಸಾಮರಸ್ಯ ಬೇಕೆನ್ನುವವರು ಮಾನವ ಸಂಬಂಧವನ್ನು ಬೆಸೆಯಬೇಕು. ಸ್ವಧರ್ಮದ ಜೊತೆಗೆ ಪರಧರ್ಮ ಸಹಿಷ್ಣುತೆ ಹೊಂದಿರಬೇಕು ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ಬಸವಕೇಂದ್ರ ಶ್ರೀ ಜಗದ್ಗುರು ಮುರುಘರಾಜೇಂದ್ರ ಬೃಹನ್ನರದಲ್ಲಿ ಎಸ್.ಜೆ.ಎಂ. ಆಂಗ್ಲಮಾಧ್ಯಮ ಶಾಲೆ, ಚಿತ್ರದುರ್ಗ ಇವರ ಸಹಯೋಗದಲ್ಲಿ ನಡೆದ ಶರಣ ಸಂಗಮ ಕಾರ್ಯಕ್ರಮದ ಅಧ್ಯಕ್ಷತೆ ವಹಿಸಿ ಮಾತನಾಡಿದ ಶ್ರೀಗಳು, ವಿದ್ಯಾವಂತರು ಪ್ರತಿಭಾವಂತರಾಗಬೇಕು. ಮಾನವನ ಆತ್ಯಂತಿಕ ಗುರಿ ಎಂದರೆ ಹೃದಯವಂತನಾಗುವುದು. ಜನರು ಹೃದಯವಂತರಾದರೆ ಅಪರಾಧಗಳ ಸಂಖ್ಯೆ ಕಡಿಮೆಯಾಗುತ್ತದೆ. ಪ್ರತಿಯೊಂದು ಹಂತದಲ್ಲಿ ಕೆಲವರು ಜಾತಿಯ ಜಪವನ್ನು ಮಾಡುತ್ತಾರೆ. ಅವರಲ್ಲಿ ಪ್ರೀತಿ, ಸಾಮರಸ್ಯದ ಅರಿವು ಇರುವುದಿಲ್ಲ. ದಾರ್ಶನಿಕರು ಸಾಮರಸ್ಯ ತರಲು ಶ್ರಮಿಸಿದರು. ಅದರಲ್ಲಿ ಅಗ್ರಮಾನ್ಯರೆಂದರೆ ಬಸವಣ್ಣನವರು. ಇಂದು ಜಾತಿಯ ವಿಚಾರಕ್ಕೆ ಕೈ ಹಾಕುವುದೆಂದರೆ ಕರಕಷ್ಟ. ಆದರೆ ಬಸವಣ್ಣನವರು ಮುತ್ಸದ್ಧಿತನದಿಂದ ಜಾತಿ ಜಾತಿಗಳ ನಡುವೆ ಸಾಮರಸ್ಯ ಬೆಸೆಯುವಂತೆ ಮಾಡಿದರು. ಬಸವಣ್ಣನವರು ಜಾತಿರಹಿತ ವಿವಾಹ ನೆರವೇರಿಸಿದರು. ಅದು ಬೌದ್ಧಿಕವಾಗಿರುವಂತಹದ್ದು. ಆದರ್ಶ ಪೂರ್ಣವಾದುದು ಎಂದರು.

ನಾವು ವೈಜ್ಞಾನಿಕ, ತಾಂತ್ರಿಕ ಯುಗದಲ್ಲಿ ಇರ್ತಿದ್ದೇವೆ. ಆದರೆ ಆಚಾರ ವಿಚಾರಗಳು ಪ್ರಾಚೀನವಾಗಿಯೇ ಉಳಿದಿವೆ. ಆಚಾರ ವಿಚಾರಗಳು ಆಧುನಿಕವಾಗಬೇಕು. ಇಂದಿಗೂ ಕೂಡ ಅಸ್ಪೃಶ್ಯತೆ ತಾಂಡವವಾಡುತ್ತಿದೆ. ಬಸವಾದಿ ಶರಣರು ಮುಂದುವರೆದವರ ಮತ್ತು ಹಿಂದುಳಿದವರ ಮಧ್ಯೆ ಸಾಮರಸ್ಯದ ಸೇತುವೆ ಹಾಕಿದರು. ಎಲ್ಲ ಧರ್ಮದಲ್ಲೂ ಮತಾಂಧತೆ ಇದೆ. ನಮಗೆ ಒಗ್ಗೂಡಿಸುವ ನೀತಿ ಬೇಕು. ಅಮಾನವೀಯತೆ ಇರುವಲ್ಲಿ ಅಸಮಾನತೆ ಇರುತ್ತದೆ. ಇದು ನಿವಾರಣೆಯಾಗಬೇಕು. ಪ್ರಾಣಿಗಳನ್ನು ಪ್ರೀತಿಸುವ ಜನರು ಮಾನವನನ್ನು ಪ್ರೀತಿಸದಿರುವುದು ವಿಪರ್ಯಾಸ ಎಂದು ಹೇಳಿದರು.

ದಾವಣಗೆರೆ ವಿಶ್ವವಿದ್ಯಾನಿಲಯದ ಸಹಪ್ರಾಧ್ಯಾಪಕ ಡಾ. ವಿ. ಜಯರಾಮಯ್ಯ, ಸಾಮಾಜಿಕ ಸಾಮರಸ್ಯಕ್ಕೆ ಎದುರಾಗುವ ಅಡಚಣೆಗಳೇನು? ವಿಷಯ ಚಿಂತನ ಮಾಡುತ್ತ, ಸದೃಶ, ಸಹಿಷ್ಣುತೆ, ಹೊಂದಾಣಿಕೆ, ಐಕ್ಯತೆ ಸುಸ್ಥಿರ ಸಮಾಜಕ್ಕೆ ಅತ್ಯವಶ್ಯಕ. ಸಮಾಜ ಮತ್ತು ಸಾಮರಸ್ಯದ ನಡುವೆ ಅವಿನಾಭಾವ ಸಂಬಂಧ ಇದೆ. ಇತ್ತೀಚೆಗೆ ಸಾಮರಸ್ಯ ಕಡಿಮೆಯಾಗುತ್ತಿದೆ. ಸಂಬಂಧಗಳಿಗೆ ಬೆಲೆ ಕೊಡದಿರುವುದು, ಬಿಡುವಿಲ್ಲದ ಸಮಯ, ಮನುಷ್ಯ ಹಣದ ಹಿಂದೆ ಓಡುತ್ತಿರುವುದರಿಂದ ಸಾಮರಸ್ಯಕ್ಕೆ ಧಕ್ಕೆಯಾಗುತ್ತಿದೆ ಎಂದರು.

ಸಾಮರಸ್ಯದ ಕೊರತೆಯಿಂದ ರಾಮಾಯಣ, ಮಹಾಭಾರತ ನಡೆದಿದೆ. ಪಂಪನ ಆದಿಪುರಾಣದಲ್ಲಿ ಭರತ ಬಾಹುಬಲಿಯ ನಡುವೆ ಸಾಮರಸ್ಯದ ಕೊರತೆಯಿಂದ ಯುದ್ಧ ನಡೆಯುತ್ತದೆ. ಕನ್ನಡಿಗರ ಗುಣ ಎಂದರೆ ಶತ್ರುವನ್ನು ಸಹ ಸ್ನೇಹಿತನಂತೆ ಕಾಣುವುದು. ಕೆಟ್ಟವರಲ್ಲಿ ಒಳ್ಳೆಯತನವನ್ನು ಗುರುತಿಸಬೇಕು. ಬಸವಣ್ಣನವರು ಅನುಭವ ಮಂಟಪ ಕಟ್ಟಿದ್ದು ಸಾಮರಸ್ಯಕ್ಕಾಗಿ. ಅಲ್ಲಿ ಎಲ್ಲರನ್ನು ಒಗ್ಗೂಡಿಸಬೇಕೆಂಬ ಮಹಾತ್ವಾಕಾಂಕ್ಷೆ ಅವರದಾಗಿತ್ತು ಎಂದು ಅಭಿಪ್ರಾಯಿಸಿದರು.

ಇದೇ ಸಂದರ್ಭದಲ್ಲಿ ಏಷ್ಯಾ ಬುಕ್ ಆಫ್ ರೆಕಾರ್ಡ್ ದಾಖಲೆ ಮಾಡಿದ ಪ್ರತಿಭೆ ಹೆಚ್.ವೈ. ಶ್ರೀಹರ್ಷ ಇವರನ್ನು ಶ್ರೀಗಳು ಸನ್ಮಾನಿಸಿದರು. ಎಸ್.ಜೆ.ಎಂ. ಅಂಗಮಾಧ್ಯಮ ಶಾಲೆ ಮುಖ್ಯೋಪಾಧ್ಯಾಯಿನಿಯರಾದ ಶ್ರೀಮತಿ ಪರಂಜ್ಯೋತಿ ಮತ್ತು ಶ್ರೀಮತಿ ಪುಷ್ಪವಲ್ಲಿ ಹಾಗೂ ಬೋಧಕ ಮತ್ತು ಬೋಧಕೇತರ ಸಿಬ್ಬಂದಿಯವರು ಭಾಗವಹಿಸಿದ್ದರು.

ಶ್ರೀಮತಿ ಭಾರತಿ ಸ್ವಾಗತಿಸಿದರು. ಶ್ರೀಮತಿ ನೇತ್ರಾವತಿ ನಿರೂಪಿಸಿದರು. ಶ್ರೀಮತಿ ಗೌರಮ್ಮ ಶರಣಸಮರ್ಪಣೆ ಮಾಡಿದರು.



